



IL-KUMMISSJONI
EWROPEA

Brussell, 30.1.2014
SWD(2014) 29 final

DOKUMENT TA' HIDMA TAL-PERSUNAL TAL-KUMMISSJONI

SOMMARJU TAL-VALUTAZZJONI TAL-IMPATT

Li jakkumpanja d-dokument

**Proposta ghal
REGOLAMENT TAL-PARLAMENT EWROPEW U TAL-KUNSILL**

**li jemenda r-Regolament (UE) Nru 1308/2013 u r-Regolament (UE) Nru 1306/2013
rigward l-iskema ta' ghajnuna ghall-provvista ta' frott u hxejjex, banana u halib fl-
istabbilimenti edukattivi**

{COM(2014) 32 final}
{SWD(2014) 28 final}

DOKUMENT TA' HIDMA TAL-PERSUNAL TAL-KUMMISSJONI

SOMMARJU TAL-VALUTAZZJONI TAL-IMPATT

Li jakkumpanja d-dokument

Proposta ghal REGOLAMENT TAL-PARLAMENT EWROPEW U TAL-KUNSILL

**li jemenda r-Regolament (UE) Nru 1308/2013 u r-Regolament (UE) Nru 1306/2013
rigward l-iskema ta' ghajjuna għall-provvista ta' frott u hxejjex, banana u halib fl-
istabbilimenti edukattivi**

1. INTRODUZZJONI

L-Iskema tal-Halib għall-Iskejjel (SHS) u l-Iskema tal-Frott għall-Iskejjel (SFS) jimmiraw li jżidu b'mod sostenibbli s-sehem ta' frott u hxejjex u prodotti tal-halib fid-dieti tat-tfal meta d-drawwiet alimentari tagħhom ikunu qed jiġu ffurmati. Dawn jikkontribwixxu għall-oġettivi tal-PAK u huma konformi mal-oġettivi tas-saħħa pubblika, jiġifieri li jissawru drawwiet alimentari tajbin.

Ir-raġunament li wassal għall-istabbiliment taż-żewġ skemi għall-iskejjel għadu rilevanti fil-kuntast attwali ta' tnaqqis fil-konsum¹ ta' frott u hxejjex u prodotti tal-halib, aggravat fost l-oħrajn mit-tendenzi moderni ta' konsum lejn ikel ipproċessat hafna li spiss għandu ammonti kbar ta' zokkor, melh u xaħam miżjuda.

2. DEFINIZZJONI TAL-PROBLEMA

Il-konkluzjonijiet minn diversi rapporti² u mill-esperjenza wara snin ta' implimentazzjoni jindikaw ċerti nuqqasijiet u ineffiċjenzi fil-funzjonament tal-iskemi attwali:

- (1) Iż-żewġ skemi qed jimmiraw għal bidla sostenibbli fid-drawwiet alimentari tat-tfal permezz tad-dimensjoni edukattiva tagħhom. Iżda hemm **distakk bejn l-istruttura tal-iskemi u dan l-oġettiv**. Id-dimensjoni edukattiva kienet mibnija fi hdan l-SFS sa mill-bidu, filwaqt li l-SHS ma tobbligax lill-Istati Membri biex jużaw għodod edukattivi speċifiċi u r-rabta bejn il-prodotti mqassma u l-iskema hija żgħira. Barra

¹ Skont dejta tal-Freshfel, hemm tendenza ta' tnaqqis fil-konsum ta' frott u hxejjex friski, li waqa' b'aggregat ta' 9.4% għall-frott u 10.3% għall-hxejjex fil-perjodu 2005-2010. Dan naqas bi 3% fl-2011 meta mqabbel mal-medja għall-perjodu preċedenti. Skont dejta tal-Eurostat u tad-DĠ AGRI, fil-perjodu 2003-2011 il-konsum stmat ta' halib tax-xorb fl-UE naqas b'5%. Il-konsum globali *per capita* ta' prodotti tal-halib, imfisser f'ekwivalenti ta' halib, naqas ukoll b'5% f'10 snin minn 302 kg għal 286 kg fl-2011, għalkemm għal ċerti prodotti tal-halib, bħall-ġobnijiet, il-konsum kien stabbli jew saħansitra żdied.

² Rapport speċjali tal-Qorti tal-Awdituri Nru 10 tal-2011 "Huma effettivi l-iskemi tal-Halib għall-Iskejjel u tal-Frott għall-Iskejjel?", l-evalwazzjonijiet esterni tal-SFS (2012) u l-SHS (2013), immexxija minn AFC Consulting Group AG u Co Concept.

minn hekk, is-sistemi ta' evalwazzjoni tal-iskemi jehtiegu titjib biex tkun tista' titkejjel l-effikaċja tagħhom.

- (2) Hemm **nuqqas ta' koordinazzjoni u konsistenza bejniethom** li tista' taffettwa b'mod negattiv l-effikaċja tar-regim kollu. Din il-problema ġejja mill-oqfsa legali u finanzjarji differenti, differenzi fis-suq bejn il-prodotti involuti u d-deċiżjonijiet fil-livell tal-Istati Membri fuq kif għandhom jiġu implimentati ż-żewġ skemi.
- (3) Il-funzjonament tal-iskemi huwa kkaratterizzat minn **defiċjenzi ohra li jillimitaw l-impatt immedjat tagħhom**, li huma jew komuni (bhall-piż amministrattiv u organizzattiv għoli), jew speċifiċi għall-SFS (b'mod partikolari nuqqas ta' eżekuzzjoni ta' madwar 30% tal-potenzjal tagħha u diskrepanzi kbar fl-ispejjeż tal-prodotti involuti fid-distribuzzjoni) jew għall-SHS (effett deadweight potenzjali, proporzjon baxx ta' kostijiet-benefiċċji).

3. SUSSIDJARJETA

Id-dritt tal-UE li taġixxi f'dan il-qasam huwa stabbilit fl-Artikoli 38 – 44 tat-Trattat li fihom hemm id-dispożizzjonijiet dwar il-PAK. Għadd ta' elementi jikkonfermaw li azzjoni fuq livell tal-UE hija xierqa u ttiprovdi valur miżjud:

Qafas tal-UE jipprovdi l-ewwel nett il-**finanzjament mehtieġ** biex jiġu implimentati inizjattivi siewja madwar l-UE, għaliex bosta Stati Membri ma jkunux f'pożizzjoni li jimplimentaw dawn l-inizjattivi bir-riżorsi tagħhom stess biss. Barra minn hekk, l-evalwazzjonijiet jikkonkludu li l-qafas tal-UE wassal għal **programmi li għandhom kredibilità akbar fl-Istati Membri**, għal viżibilità tal-iskemi, kif ukoll għal immaġni mtejba u għarfien tal-UE. Nuqqas ta' azzjoni mill-UE u l-kontinwazzjoni ta' attivitajiet esklussivament fuq livell tal-Istati Membri jgħolqu **riskju ta' diskriminazzjoni bejn produttori** f'dawk il-pajjiżi li m'għandhomx aċċess għall-iskemi għall-iskejjel bħala suq disponibbli. Ir-regim tal-UE jipproduci valur miżjud addizzjonali fuq dawk l-iskemi nazzjonali diġà eżistenti għaliex dan iwassal għal **għarfien kontinwu, trasparenza u trasferiment ta' esperjenza** fost l-Istati Membri li jkun qad jipparteċipaw.

4. OBIETTIVI

Sabiex jintlaḥqu l-oġġettivi ġenerali li jizdied il-konsum ta' frott u iverjex u prodotti tal-ħalib u li jingħata kontribut lejn it-tiswir ta' dieti aktar tajbin għas-saħħa, l-oġġettivi speċifiċi u operattivi għandhom l-għan li jadattaw il-qafas attwali tal-iskemi biex:

- (1) **L-istruttura attwali tiġi ffokata mill-ġdid lejn oġġettivi fuq żmien twil**, bi hsieb li tgħammar iż-żewġ skemi bl-ghodod edukattivi, u **tikkontribwixxi biex tqarreb mill-ġdid liċ-ċittadini żgħażaġh lejn l-ikel u s-sors tiegħu**, biex b'hekk jissahhu l-perċezzjonijiet tal-agrikoltura u l-prodotti tagħha. Dawn l-oġġettivi speċifiċi jissarrfu f'dawn l-oġġettivi operazzjonali li ġejjin immirati lejn:
 - It-tishih u l-konsolidazzjoni tad-dimensjoni edukattiva tas-sistemi attwali permezz ta' ghodod edukattivi obbligatorji,
 - Iż-żieda fir-rabta bejn il-prodotti u l-iskema (valur miżjud tal-UE),

- L-iżvilupp ta’ metodoloġija ta’ evalwazzjoni komuni għall-evalwazzjonijiet tal-UE u l-Istati Membri u monitoraġġ annwali.
- (2) **Jinghaqdu u jiġu kkonsolidati l-oqfsa legali u finanzjarji separati attwali u tiżdied il-viżibbiltà tal-intervent tal-UE.** L-oġettivi operattivi jimmiraw lejn:
- Żieda fis-sinergiji bejn iż-żewġ skemi attwali u l-effiċjenza fil-ġestjoni tagħhom,
 - Żieda fil-viżibbiltà tal-iskemi tal-UE.
- (3) **Tiżdied l-effiċjenza fl-infiq iddedikat għall-promozzjoni tal-konsum ta’ prodotti agrikoli fl-iskejjel,** b’oġettivi operattivi mmirati lejn:
- It-titjib tal-kundizzjonijiet li jaffettwaw l-użu tal-potenzjal tal-baġit,
 - Is-simplifikazzjoni tal-qafas legali u t-tnaqqis fil-piż amministrattiv/organizzattiv.

5. GHAŻLIET TA’ POLITIKA

Fil-proċess ta’ analiżi ta’ ghażliet differenti, erba’ ghażliet ġew imwarrba³, filwaqt li l-ghażliet li ġejjin ġew analizzati aktar fil-fond:

5.1. Ghażla Nru 1: PAK 2020 (*status quo*)

L-ghażla tal-*istatus quo* diġà tintegra l-bidliet miġjuba mir-riforma tal-PAK 2020, li żżomm l-oqfsa legali u finanzjarji separati attwali, flimkien mal-bidliet miftiehma għaž-żewġ skemi. L-SFS: baġit miżjud għal €150 miljun kull sena, rati oġhla ta’ kofinanzjament tal-UE (75%, jew 90% għal reġjuni inqas żviluppati), u l-eliġibbiltà ta’ miżuri ta’ akkumpanjament għall-kofinanzjament tal-UE. L-SHS: obbligu għall-Istati Membri biex ifasslu strateġiji nazzjonali jew reġjonali u miżuri volontarji ta’ akkumpanjament. L-arranġamenti finanzjarji tal-SHS jibqgħu l-istess (għajjnuna tal-UE għal kull prodott €18.15/100kg, l-ebda limitu massimu globali fuq l-infiq tal-UE).

5.2. Ghażla Nru 2: Aġġustament

Din l-ghażla hija intenzjonata biex tesplora jekk l-oġettivi jistgħux jinkisbu billi l-oqfsa separati jibqgħu l-istess, jiġifieri l-finanzjament tal-PAK 2020 u l-ghażla tal-prodotti iżda li jiġu introdotti l-aġġustamenti li ġejjin:

- l-introduzzjoni ta’ miżuri obbligatorji ta’ akkumpanjament anki għall-SHS,
- it-tqarrib tal-oqfsa attwali permezz ta’ aġġustamenti regolatorji (rekwiżiti ta’ strateġiji komuni, dispożizzjonijiet komuni u amministrattivi relatati mal-kontrolli eċċ.), u

³ “L-ebda politika”, li giet imwarrba fuq il-bażi tal-analiżi dwar il-htieġa għal intervent kontinwu tal-iskejjel; “il-waqfien tal-SHS biss”, ukoll mhijiex konformi mal-analiżi tar-rilevanza biex titkompla d-distribuzzjoni tal-halib; “qafas ġdid li jiffoka fuq gruppi soċjo-ekonomikament żvantaġġjati biss”, li giet imwarrba għaliex l-Istati Membri huma f’pożizzjoni aħjar biex jimmiraw u jipprijoritizzaw l-intervent tagħhom, u “qafas ġdid b’distribuzzjoni regolari ta’ ghażla usa’ ta’ prodotti agrikoli”, li ġew imwarrba fuq il-bażi tar-riżultat tal-konsultazzjoni pubblika, il-proporzjonalità u piż ta’ implimentazzjoni potenzjalment kbir.

- aktar sinerġiji lil hinn mill-PAK 2020.

5.3. Għażla Nru 3: Qafas ġdid

Din l-għażla tipprevedi **qafas legali u finanzjarju komuni** għall-iskemi tal-PAK għall-iskejjel, ibbażata fuq it-tliet “pilastri”:

i) **Miżuri komuni ta’ akkumpanjament**, b’fokus edukattiv fuq it-tqarrib mill-ġdid tat-tfal lejn kwistjonijiet agrikoli, ta’ nutrizzjoni/saħħa u ambjentali, li kultant jistgħu jinkludu għażla akbar ta’ prodotti agrikoli f’miżuri tematiċi (li jridu jiġu approvati mill-awtoritajiet nazzjonali tas-saħħa).

ii) Il-limitazzjoni tad-distribuzzjoni għal **frott frisk u hxejjex** (inkluża l-banana) **u halib tax-xorb biss**. Dan għandu jiffoka d-distribuzzjoni fi hdan il-baġit limitat, jirrifletti l-prattika kurrenti l-aktar frekwenti, inaqqs il-piż amministrattiv għall-iskejjel, u jkun konformi mal-htieġa għall-ghajnuna biex jitreġġgħa lura t-tnaqqis fit-tendenzi ta’ konsum għal dawn iż-żewġ gruppi ta’ prodotti.

iii) **Qafas ta’ finanzjament komuni b’:**

- baġit globali tal-UE limitat (newtrali għall-finijiet tal-PAK 2020, bl-introduzzjoni ta’ limitu massimu anki għall-halib), allokat għall-Istati Membri f’“pakketti” separati għal frott u hxejjex u halib, b’possibbiltà ta’ trasferiment bejniethom (prioritizzazzjoni tal-intervent permezz ta’ strateġiji);
- limitazzjoni tal-kontribuzzjoni tal-UE permezz ta’ ghajnuna għal kull porzjon għal frott u hxejjex u halib (mhux permezz tal-livelli ta’ kofinanzjament tal-UE kif attwalment jinsab taħt l-SFS);
- żieda fis-sussidju tal-UE għall-halib sabiex jitnaqqas l-effett ta’ deadweight u jiżdiedu l-kostijiet-benefiċċji tad-distribuzzjoni.

6. VALUTAZZJONI TAL-IMPATTI

6.1. Impatti ekonomiċi

• Impatt dirett, indirett u għal żmien fuq id-domanda

Taħt l-għażla Nru 1, l-impatt dirett u indirett fuq id-domanda għal prodotti ta’ frott u hxejjex x’aktarx se jiżdied għall-SFS minhabba l-baġit oghla u miżuri msahħa ta’ akkumpanjament. Id-domanda akbar tista’ tohloq aktar benefiċċji għall-produtturi lokali (l-iskejjel bħala "niċċa" addizzjonali għall-prodotti tagħhom) jekk il-prodotti jinxtraw lokalment, u tinkoraġġixxi forom differenti ta’ kooperazzjoni biex tintlaħaq id-domanda tas-swieq istituzzjonali.

L-impatt fuq id-domanda għal prodotti tal-halib taħt SHS x’aktarx li jkun stabbli, filwaqt li l-impatt fuq żmien jiddependi fuq l-Istati Membri (jekk iwettqu miżuri edukattivi). L-istrateġiji nazzjonali jistgħu jiġu pperċepiti bħala piż amministrattiv, li possibilment inaqqsu l-attrattività tal-SHS. Jekk il-prezzijiet tal-halib/prodotti tal-halib ipprogettati jiżdiedu, l-ghajnuna tal-UE lejn l-ispejjeż tal-prodotti se tkompli tinżel jekk il-livelli tas-sussidju tal-UE ma jinbidlux.

Taht l-ghazla Nru 2, il-potenzjal dirett f'termini ta' volumi mqassma huwa mistenni li jkun simili ghal dak taht l-ghazla Nru 1, filwaqt li l-impatt indirett u fuq żmien għandu jiżdied b'miżuri obbligatorji ta' akkumpanjament ghal SHS. Izda, tnaqqis sinifikanti fil-piż amministrattiv jista' jkun inċentiv ghal parteċipazzjoni u użu aħjar tal-potenzjal.

L-impatt dirett fuq id-domanda għal frott u hxejjex taht l-ghazla Nru 3 huwa simili għall-ghazla Nru 1, izda dirett aktar lejn il-frott u l-hxejjex friski. Il-baġit globali tal-UE limitat għall-halib mhux se jkollu impatt fuq il-volumi ta' prodotti mqassma, imma dawn għandhom ikunu oghla għall-halib tax-xorb (minhabba prodotti oħra tal-halib). Il-livelli oghla ta' sussidju tal-UE x'aktarx iġibu tnaqqis fil-kwantitajiet imqassma, jekk iż-żidiet nazzjonali jew il-kontribuzzjonijiet privati jibqgħu ma jinbidlux. L-impatti fuq żmien twil huma mistennija li jkunu oghla taht din l-ghazla b'miżuri mtejbja ta' akkumpanjament.

- **Konsum**

Taht l-ghazla Nru 1, **il-konsum dirett u indirett** ta' frott u hxejjex, fuq żmien qasir kif ukoll twil, huwa mistenni li jkun oghla taht l-SFS. Il-konsum ta' prodotti tal-halib taht SHS għandu jkun stabbli.

L-ghazla Nru 2 x'aktarx li jkollha impatt oghla fuq il-konsum permezz tal-miżuri obbligatorji ta' akkumpanjament kemm għall-iskemi kif ukoll għall-ippjanar strateġiku komuni.

L-ghazla Nru 3 mistennija thalli impatt aktar dirett fuq il-konsum tal-halib tax-xorb u l-frott u l-hxejjex friski (fejn it-tendenzi ta' konsum qed jonqsu) u impatt indirett anki fuq il-varjetà wiesgħa ta' prodotti permezz ta' miżuri ta' akkumpanjament.

- **Id-dhul u l-prezzijiet tal-bdiewa**

L-iskemi għall-iskejjel m'għandux ikollhom impatt sinifikanti fuq **id-dhul u l-prezzijiet tal-bdiewa**, bl-eċċezzjoni ta' possibbiltà għall-produtturi li jiżviluppaw opportunitajiet alternattivi tas-suq barra l-iskola (jiġu avviċinati l-ġenituri u simili). L-orjentazzjoni lejn prodotti lokali żżid it-trasparenza dwar kif inġholq il-prezz finali (jekk ikun hemm provenjenza diretta). L-ghazla Nru 2 tagħti possibilitajiet akbar għad-diversifikazzjoni ta' attivitajiet u involviment fil-miżuri ta' akkumpanjament anki taht l-SHS. Minbarra hekk, l-ghazla Nru 3 mistennija li tohloq aktar kondizzjonijiet ekwi fir-rigward tal-prezz tal-prodotti ta' frott u hxejjex imqassma, li tista' tinħass mill-produtturi jekk il-prodotti jinxtraw direttament.

- **Innovazzjoni**

L-iskemi għall-iskejjel għandhom potenzjal limitat biex titrawwem l-**innovazzjoni** u r-riċerka għall-holqien ta' prodotti, pakketti u prodotti simili favur it-tfal.

- **Kummerċ ma' pajjiżi terzi**

L-ghazliet kollha huma konformi mal-obbligi kummerċjali internazzjonali tal-UE, anke jekk l-impatt tal-iskemi fuq il-kummerċ mhuwiex sinifikanti minhabba l-volumi limitati u l-aktar ix-xiri lokali/reġjonali tal-prodotti.

6.2. Impatti soċjali

- **Saħħa pubblika**

Il-konsum ta' frott u hxejjex u prodotti tal-ħalib huwa ta' benefiċċju mill-aspett tas-saħħa pubblika. L-impatt ta' ċerti prodotti tal-ħalib fuq il-ġestjoni tal-piż jiddependi fuq l-għażla ta' prodotti, id-daqsijiet ta' porzjonijiet u l-frekwenza. Strateġiji obbligatorji taħt l-SHS taħt l-għażla Nru 1 se jirriżultaw fi skema li tkun immirata b'mod aħjar. L-għażla Nru 2 x'aktarx ser ikollha impatti akbar minhabba l-miżuri obbligatorji ta' akkumpanjament li jinkludu wkoll l-edukazzjoni nutrittiva. L-għażla Nru 3 se jkollha impatt akbar fuq is-saħħa pubblika permezz tal-limitazzjoni ta' distribuzzjoni regolari għal frott u hxejjex friski u ħalib tax-xorb biss, l-involviment ta' awtoritajiet nazzjonali tas-saħħa fl-approvazzjoni ta' prodotti u l-immirar aħjar permezz ta' strateġiji komuni.

- **Bilanċ soċjali u territorjali**

L-għażla Nru 1 tiżgura l-impatt kontinwu ta' distribuzzjoni fl-iskejjel fuq il-bilanċ soċjali u dak territorjali (l-Istati Membri jistgħu jiffokaw u jipprijoritizzaw permezz tal-istrateġiji tagħhom). Livelli oġġla ta' kofinanzjament tal-PAK2020 jipprovdu għal appoġġ akbar għar-reġjuni inqas żviluppati taħt l-SFS (90%). Il-livell ta' sussidju baxx taħt l-SHS ta' spiss ikun jeħtieġ kontribuzzjonijiet finanzjarji pubbliċi jew privati sinifikanti. L-għażla Nru 2 għandha impatti simili bħall-għażla Nru 1. L-għażla Nru 3 hija ta' benefiċċju għar-reġjuni/ghall-Istati Membri f'diffikultajiet ekonomiċi bl-abolizzjoni ta' kofinanzjament obbligatorju għal frott u l-hxejjex, filwaqt li r-rata fissa għal kull porzjon tkun favorevoli għall-maġġoranza tar-reġjuni inqas żviluppati fejn il-prodotti huma irħas.

- **Impjiegi u holqien tax-xogħol**

L-iskemi għall-iskejjel m'għandhomx potenzjal li joħolqu impatt sinifikanti fuq l-impjiegi u l-holqien tax-xogħol, hlief permezz tad-diversifikazzjoni ta' attivitajiet u kooperazzjoni.

6.3. Impatti ambjentali

L-għażla Nru 1 tinkoraġġixxi konsiderazzjonijiet ta' xiri lokali u ambjentali għall-SFS. Hafna pakketti tal-Istati Membri użati għad-distribuzzjoni ta' frott u hxejjex jistgħu jerġgħu jintużaw jew tal-inqas huma riċiklabbli. Il-miżuri ta' akkumpanjament jistgħu jintegraw ukoll l-edukazzjoni dwar kwistjonijiet ambjentali. L-għażla Nru 2 issaħħaħ l-elementi tal-aħħar anki għall-SHS. L-għażla Nru 3 għandha potenzjal ta' aktar impatti pożittivi permezz tal-limitazzjoni ta' prodotti inkluzi fid-distribuzzjoni.

6.4. Impatti fuq il-baġit

Taħt L-għażla Nru 1, l-impatt fuq il-baġit tal-UE se jibqa' kif stmat għar-riforma PAK2020. Il-prinċipju ta' kofinanzjament taħt l-SFS jeħtieġ kontribuzzjonijiet nazzjonali, filwaqt li l-impatt tal-SHS fuq baġits nazzjonali jiddependi fuq l-involviment tal-Istati Membri (żidiet volontarji) u kontribuzzjonijiet privati (l-aktar mill-ġenituri). L-għażla Nru 2 hija newtrali għall-baġit meta mqabbla mal-*istatus quo*, b'incertezza limitata rigward il-baġit tal-UE, peress li m'hemm ebda pakkett ġenerali li jillimita l-infiq tal-UE. L-għażla Nru 3 hija wkoll newtrali għall-baġit iżda tillimita l-kontribuzzjoni tal-UE anki għall-ħalib. Il-kontribuzzjonijiet

nazzjonali se jkunu meħtieġa jekk l-Istati Membri jridu jkabbbru l-ambitu u/jew l-intensità tal-iskemi tagħhom.

6.5. Piż amministrattiv u simplifikazzjoni

Taħt l-*istatus quo* (għażla Nru 1), in-numru ta' obbligi kwantifikabbli huwa stmat għal 54 obbligu ta' informazzjoni. L-ispejjeż amministrattivi totali għall-SFS huma stmati għal €1.08 miljun, filwaqt li għall-SHS huma madwar €5.27 miljun. L-għażla Nru 2 iġġib tnaqqis konsiderevoli fil-piż amministrattiv, bi tnaqqis possibbli ta' obbligi kwantifikabbli minn 54 għal 39 (30%). Mill-miżuri obligatorji ta' akkumpanjament jista' jinholq piż organizzattiv addizzjonali anki għall-SHS. L-għażla Nru 3 simili għall-għażla Nru 2 mistennija li jkollha l-istess impatti iżda li huma aktar ċerti fuq il-piż amministrattiv. Minbarra dan hija mfassla b'tali mod biex tkompli tnaqqas aktar il-piż organizzattiv b'lista aktar stretta ta' prodotti għad-distribuzzjoni.

7. TQABBIL TAL-GHAŻLIET

7.1. Effikaċja

Taħt l-għażla Nru 1 se jibqa' jeżisti d-distakk fid-dimensjoni edukattiva u konsegwentement fl-impatti fuq żmien twil bejn iż-żewġ skemi. Hija tindirizza xi wħud min-nuqqasijiet għall-SFS iżda m'għandha l-ebda impatt fuq motivaturi oħra li jwasslu għal prestazzjoni subottimali taż-żewġ skemi.

L-għażla Nru 2 tipprovdi kontribut aħjar għall-oġettivi fuq żmien twil tal-iskemi permezz tad-dimensjoni edukattiva msahha tal-SHS. Hija wkoll pożittiva fir-rigward sinerġiji miżjuda iżda dawn huma limitati minhabba arrangamenti finanzjarji differenti. Hija għandha, madankollu, impatt limitat fuq id-defiċjenzi l-oħra li jillimitaw l-impatt immedjat ta' infiq u l-użu tal-potenzjal.

L-għażla Nru 3 għandha l-akbar potenzjal biex jintlahqu l-oġettivi identifikati fi hdan baġit li jibqa' l-istess, filwaqt li xxaqleb il-fokus tas-sistemi tal-iskejjel attwali lejn l-oġettivi fuq żmien twil. Ir-reġim tal-iskejjel ikun jista' jirreaġixxi aħjar għall-problemi ta' konsum dejjem jonqos ta' frott u hxejjex u ħalib u obeżità li qed tiżdied. Dan jippermetti l-effiċjenza fil-ġestjoni, jippermetti flessibilità u prijoritizzazzjoni. Hija għandha l-potenzjal biex iżżid l-effiċjenza tad-distribuzzjoni, għaliex tindirizza ħafna mill-motivaturi li johlqu l-problemi (dawk li jistgħu jiġu indirizzati minn din ir-reviżjoni).

7.2. Effiċjenza

Il-bidliet limitati fl-arrangamenti finanzjarji u fil-livell tal-piż amministrattiv taħt l-għażla Nru 1 se jkomplu l-proporzjon baxx ta' kostijiet-benefiċċji marbut mal-implimentazzjoni. Varjazzjonijiet qawwija fl-effiċjenza tad-distribuzzjoni taħt l-SFS x'aktarx li jkomplu, filwaqt li l-kwistjonijiet li jillimitaw l-effiċjenza tal-SHS se jippersistu (piżijiet potenzjali).

L-għażla Nru 2 hija newtrali għall-baġit iżda fiha incertezzi żgħar rigward il-finanzjament tal-SHS (l-ebda limitu fuq il-fondi globali tal-UE). It-tnaqqis fil-piż amministrattiv iżid il-proporzjon kostijiet-benefiċċji. Madankollu, id-distribuzzjoni tal-SFS se tkompli tigi

kkaratterizzata minn varjazzjonijiet qawwiya fl-effiċjenza (diskrepanzi kbar fl-ispejjeż tal-prodotti) u l-SHS bl-istess effett deadweight potenzjali.

L-ghazla Nru 3 tirriżulta f'infq aktar effettiv b'distribuzzjoni iffokata, piż amministrattiv aktar baxx u bidliet fil-kondizzjonijiet ta' finanzjament. Id-distribuzzjoni iffokata fi hdan il-baġit limitat hija mistennija li timmassimizza l-impatt. Bidliet fis-sussidju tal-ħalib jistgħu jnaqqsu potenzjalment l-ambitu iżda jżidu l-impatt meta mqabbel mal-kopertura ikbar b'impatt limitat.

7.3. Koerenza

L-ghazla Nru 1 għandha potenzjal aktar limitat biex tindirizza l-bidliet li qed jevolvu (tendenzi ta' konsum) fis-soċjetà u tipprovdi kontribuzzjoni limitata għall-oġġettivi orizzontali ta' regolamentazzjoni aħjar u simplifikazzjoni. Madankollu tista' tikkontribwixxi b'mod pożittiv għas-saħħa pubblika (speċjalment inugwaljanzi tas-saħħa) permezz tal-immirar u l-iprijorizzar bi strateġiji nazzjonali.

L-ghazla Nru 2 tirriżulta f'effett importanti ta' simplifikazzjoni, u għalhekk għandha kontribuzzjoni akbar għal regolamentazzjoni aħjar u simplifikazzjoni. Hija pożittiva wkoll għall-oġġettivi tas-saħħa pubblika permezz tal-mezzi edukattivi għaž-żewġ skemi, li jikkontribwixxu lejn it-tiswir ta' drawwiet alimentari tajbin.

L-ghazla Nru 3 għandha impatt ekonomiku oghla fuq prodotti li jehtiegu promozzjoni (frott u ħxejjex friski u ħalib tax-xorb) iżda impatt aktar baxx fuq prodotti oħra tal-ħalib u prodotti ta' frott u ħxejjex ipproċessati. Hija aktar konformi mal-oġġettivi tas-saħħa pubblika (ġestjoni tal-piż, inugwaljanzi tas-saħħa). Hija għandha wkoll l-ogħla effett ta' simplifikazzjoni.

8. MONITORAĠĠ U EVALWAZZJONI

Bħalissa, l-SFS għandha sistema ta' monitoraġġ u evalwazzjoni fis-seħħ li tista' tiġi mtejbja u użata bħala mudell għas-sistema futura.

Il-monitoraġġ għandu jsir fuq il-bażi tar-rapporti ta' monitoraġġ annwali (RMA) sabiex jitkejlu l-produzzjonijiet immedjati u jiġu ssorveljati l-miżuri ta' akkumpanjament.

L-evalwazzjoni tkun tikkonsisti:

- f'rapporti ta' evalwazzjoni mill-Istati Membri wara 5 snin ta' implimentazzjoni tal-iskema,
- f'evalwazzjoni esterna madwar l-UE kollha biex tivvaluta l-effikaċja ġenerali, l-effiċjenza, il-koerenza u r-rilevanza,
- mill-Grupp ta' esperti tal-UE li jridu jipprovdu parir lill-Istati Membri u lill-Kummissjoni dwar l-implimentazzjoni, il-monitoraġġ u l-evalwazzjoni,
- fi studju dwar indikaturi tal-impatt fuq żmien twil.